

Ajkla tal-Kalzetti maqtula fil-Girgenti Ikompli l-massakru ta' tajr protett tul l-istaġun tal-kaċċa tal-ħarifa bil-qtil ta' ajkla rari oħra. F'zaqq l-għasfur jinstab ċomb illegali, ikbar milli hu permess mil-liġi

Eżatt f'għeluq ix-xahar mill-passa eċċezzjonali ta' ajkli rari minn fuq Malta li wasslet biex mill-inqas għaxra minn madwar 60 Ajkla Bajda u Ajkla tal-Kalzetti jinqatlu fil-bidu ta' Novembru, ilbieraħ ajkla oħra rari minn dawn spicċat fil-mira tal-kaċċa illegali u nqatlet fil-Girgenti.

Kien għall-ħabta ta' nofsinhar xhin daħlu l-ewwel rapporti li kienet osservata Ajkla tal-Kalzetti (Booted Eagle) - tajra tal-priża protetta li hi speċi rari għal Malta - tittajjar fuq l-ajruport. Ftit sigħat wara, għall-ħabta tat-15:00 daħlulna aktar rapporti li l-ajkla kienet osservata fil-Girgenti fejn kienet tinsab fil-mira tal-kaċċaturi. Eventwalment, wara aktar rapporti li rċeviet BirdLife Malta li kienu qed jiġu sparati tiri lejn l-ajkla waqt li kienet ittir minn fuq il-wied, l-ajkla ma dehrux aktar.

Kien madwar siegħa wara li informazzjoni ġdida wasslet biex BirdLife Malta tirkupra lil dan l-għasfur mill-Wied tal-Girgenti. It-tajra, li nstabet mhux qed tiċċaqlaq, ittiegħdet mill-ewwel għand veterinarju li wara li ħadtilha X-ray iċċertifikat il-ġrieħi serji li sofriet kaġun ta' tiri ta' senter u kien deċiż li titraqqad. L-ajkla kellha siegħa tal-lemin miksura u ċomb f'zaqqha ikbar minn dak permess mil-liġi - xi haġa li tindika l-intenzjoni tal-kaċċatur li jimmira speċifikament lejn tajr tal-priża.

L-Ajkla tal-Kalzetti (*Hieraetus pennatus*) hi għasfur tal-priża ta' daqs medju, l-aktar tal-passa, li jinstab l-aktar fil-*Palaearctic* u fin-Nofsinhar tal-Asja. Iqatta' x-xitwa f'inħawi tropikali fl-Afrika u l-Asja u hu magħruf li jbejjet f'numri żgħar fil-Lbiċ tal-Afrika. Din l-ajkla hi kkunsidrata bħala l-iżgħar waħda fl-Ewropa.

Sa mill-ftuħ tal-istaġun tal-kaċċa fil-ħarifa f'Settembru li din is-sena ġab miegħu massakru ta' tajr protett, BirdLife Malta salvat u tat kura veterinarja lil madwar 100 għasfur ferut. Dawn kienu jvarjaw - minn tajr protett bħall-Ajkla tal-Kalzetti u l-Bies li hu speċi ikonika għal Malta tant li hu magħruf bħala l-'Falkun ta' Malta' għal għadd kbir ta' mlievez, summien u sturnell.

Dan in-numru ma jinkludix l-ammont kbir ta' każi li nafu bihom ta' għasafar maqtula u l-lista dejjem titwal ta' illegalitajiet li ġew irrappurtati mill-bidu tal-istaġun ta' din is-sena 'l hawn, speċjalment fl-eqqel tal-passa tat-tajr tal-priża. Fosthom iċ-Ċikonji Suwed, kuċċard u rsieset.

F'dawn iċ-ċirkostanzi, ironikament, l-uniku każ li nafu li spicċa fil-qorti s'issa hu dak tat-3 ta' Novembru meta l-Pulizija akkużat raġel ta' 23 sena mill-Mosta bil-qtil ta' waħda mill-Ajkli tal-Kalzetti li ġew osservati fil-passa eċċezzjonali ta' ajkli rari li kellna x-xahar li għadda. Kienet l-evidenza li gābret BirdLife Malta li wasslet għal dan l-arrest. Is-suspettat inġhata l-libertà provizorja fuq depożitu ta' €2,000 u garanzija personali ta' €10,000.

Fid-dawl ta' dan kollu, BirdLife Malta se tkompli tinsisti fuq il-ħtieġa li f'Malta titwaqqaf il-Wildlife Crime Unit - taqsima speċjalizzata li tgħin biex il-Pulizija Maltija verament ikollha l-għodda biex tiġġieled reati kriminali marbuta man-natura u l-ksur tal-liġijiet ambjentali tagħna. Huwa ċar li pajjizna għandu bżonn taqsima aktar b'saħħitha li tkun inkarigata mill-infurzar tal-liġi - taqsima li taħdem fil-qrib mal-NGOs biex verament inħarsu lill-għasafar u lin-natura fil-gzejjer tagħna.

TMIEG

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Holoq utli:

- L-istqarrija dwar il-passa eċċezzjonali ta' ajkli rari minn fuq Malta f'Novembru: <http://birdlifemalta.org/wp-content/uploads/2016/11/2016.11.02-BirdLife-Malta-Stqarrija-Passa-eccezzjonali-ta-ajkli.pdf>

Niżżel ir-ritratti minn hawn: <https://we.tl/ia410td771>

- L-Ajkla tal-Kalzetti li nqatlet ilbieraħ (Ritratti 1 sa 6 ta' Nick Piludu)
- Ajkla tal-Kalzetti ttir fuq il-Buskett ix-xahar li għadda (Ritratti mill-ARKIVJI ta' Grace Tanti)

Niżżel il-filmat minn hawn: <https://we.tl/v24Nzyf6l5>

- L-Ajkla tal-Kalzetti tal-bieraħ għand il-veterinarju (Filmati ta' Nick Piludu, muntaġġ ta' Iryna Lukashuk)